

احادیث نزولِ عیسیٰ بن مریم علیہما السلام

اور منکرین حدیث کے اعتراضات کا علمی جائزہ

(قسط: ۸)

حافظ عبید اللہ

لہذا اگر غور کیا جائے اور تدلیس کی نسبت صحیح بھی تسلیم کر لی جائے تو امام زہریؒ طبقہ ثانیہ کی شرائط پر پورے اترتے ہیں جس کی مندرجہ ذیل خصوصیات بیان کی گئی ہیں:

(1)..... اس طبقہ کے لوگ بخاری و مسلم کے رواۃ میں سے ہیں۔

(2)..... یادہ ائمہ حدیث میں سے ہیں۔

(3)..... اس طبقہ میں وہ محدثین شامل ہیں جن سے تدلیس شاذ و نادر ثابت ہوتی ہے۔

(4)..... یا اگر وہ تدلیس کرتے بھی ہیں تو وہ ثقہ راوی سے تدلیس کرتے ہیں (یعنی جس راوی کو حذف کیا گیا ہو وہ ثقہ ہو ضعیف یا کاذب نہ ہو)۔

امام زہریؒ بلاشبہ ائمہ حدیث کے بھی امام ہیں خود حافظ ابن حجرؒ نے تقریب التہذیب میں ان کا تعارف یوں کروایا ہے، ”الفقیہ الحافظ متفق علی جلالته و اتقانه و ثبتہ و هو من رؤوس الطبقة الرابعة.“ فقیہ اور حدیث کے (حافظ تھے جن کی جلالتِ شان، پختگی اور درنگی پر تمام لوگوں کا اتفاق ہے، آپ (راویوں کے) چوتھے طبقے کی سرکردہ شخصیات میں سے تھے۔ (تقریب التہذیب: ص 506، دار الرشید۔ حلب)، نیز یہ بات بھی تسلیم شدہ ہے کہ ائمہ حدیث نے امام زہریؒ کے ”عنعنہ“ کو قبول کیا ہے، اور پھر امام ذہبیؒ اور خود حافظ ابن حجرؒ نے تسلیم کیا ہے کہ امام زہریؒ کی تدلیس شاذ و نادر ہے اور وہ قلیل التدلیس ہیں، لہذا حافظ ابن حجرؒ کا انہیں طبقہ ثالثہ میں شمار کرنا محل نظر اور سمجھ سے بالاتر ہے، امام زہریؒ کسی طرح بھی اس طبقہ میں شمار نہیں کیے جاسکتے۔

پھر اگر مزید غور و خوض کیا جائے تو مدلسین کے پہلے اور دوسرے طبقہ کی صفات و شرائط بھی آپس میں ملتی جلتی ہیں چنانچہ بعض محققین کا خیال ہے کہ مدلسین کے طبقات پانچ کے بجائے چار ہونے چاہئیں اور دوسرے طبقہ کو پہلے میں ضم کر دینا چاہئے، چنانچہ ڈاکٹر مسفر بن غرم اللہ الدینی اپنی کتاب ”التدلیس فی الحدیث“ میں دوسرے طبقہ کا ذکر کرنے کے بعد لکھتے ہیں:

”و حکم أهل هذه المرتبة كحکم أهل المرتبة الأولى، يُقبل حدیثهم سواء صرحوا

بالسماع أو رَوَا بالعنعنة ، وعندي لو أنه ضُمَّت هذه المرتبة مع الأولى لكان أولى ، لأن حكمهما واحد ، وتدلّيس أهلها محتمل مقبول غير مؤثر “ (اس دوسرے) طبقہ والوں کا حکم بھی پہلے طبقہ والوں جیسا ہے، ان کی حدیث ہر حال میں قبول کی جائے گی چاہے وہ سماع کی تصریح کریں یا ”عن“ کے ساتھ روایت کریں، اور میرے خیال میں اگر یہ (دوسرا طبقہ) پہلے طبقہ میں ضم کر دیا جائے تو زیادہ بہتر ہوگا، کیونکہ ان دونوں طبقوں کا حکم بھی ایک ہے اور ان دونوں طبقوں والوں کی تدلیس کا صرف احتمال ہے جو کہ مقبول اور غیر مؤثر ہے۔

(التدليس في الحديث ص 143)

یہ بات بھی ذہن میں رہے کہ صحیحین (بخاری و مسلم) کے بارے میں تو ائمہ حدیث نے یہ بھی وضاحت کی ہے کہ اگر ان میں کسی (ثابت شدہ) مدّس کی روایت بھی ”عن“ کے ساتھ مذکور ہے تو یہی سمجھا جائے گا کہ اس کا سماع ثابت ہے، چنانچہ شارح صحیح مسلم امام محیی الدین بن شرف النووی (متوفی 676ھ) لکھتے ہیں:

”وما كان في الصحيحين وشبههما عن المدلسين بـ”عن“ محمول على ثبوت السماع من جهة أخرى “ صحیحین یا ان جیسی کتب میں (جو بخاری و مسلم کی شرائط کا التزام کریں) مدّسین سے جو روایات ”عن“ کے ساتھ مروی ہیں یہی سمجھا جائے گا کہ ان کا سماع کسی دوسرے طریقے سے ثابت ہے۔

(التقريب والتيسير لمعرفة سنن البشير والنذير، ص 39، دارالكتاب العربي - بيروت)

مثال کے طور پر آگے صحیح بخاری کے حوالے سے ہی حدیث نمبر 3 آرہی ہے جس میں ابن شہاب زہری نے صاف طور پر ”أخبرني سعيد بن المسيب“ (مجھے سعید بن المسیب نے خبری دی) فرمایا ہے۔

سعید بن المسیب بن حزن القرشی

اس حدیث کے اگلے راوی ہیں مشہور تابعی حضرت سعید بن المسیب، یہ حضرت ابو ہریرہ کے داماد بھی تھے، ان پر تمنا عمادی صاحب نے کوئی جرح نہیں کی بلکہ لکھا ہے کہ:

”نہ سعید بن المسیب پر میرا التزام ہے نہ حضرت ابو ہریرہ پر جن سے ابن المسیب اس حدیث کو روایت کر رہے

ہیں۔“ (انتظار مہدی و مسیح، ص 181)

لہذا ہم بھی سعید بن المسیب کا مختصر تعارف کرا کے آگے چلتے ہیں۔

حافظ ابن حجر نے ان کا تعارف یوں کرایا ہے:

”أحد العلماء الأثبات الفقهاء الكبار، من كبار الثانية، اتفقوا على أن مرسلاته اصح

المراسيل، وقال ابن المديني: لا أعلم في التابعين أوسع علماً منه، مات بعد التسعين وقد ناهز

الشماسین۔“ یہ قابل اعتماد علماء اور بڑے فقہاء میں سے تھے، اس بات پر سب کا اتفاق ہے کہ ان کی بیان کردہ مرسل احادیث صحیح ترین مرسلات ہیں، ابن المدینی نے فرمایا کہ: تابعین میں اُن سے زیادہ وسیع العلم میں نہیں جانتا، آپ نوے ہجری میں اسی سال کی عمر میں فوت ہوئے۔ (تقریب التہذیب، ص 241، دار الرشید، حلب)

اما ذہبی ان کا تعارف یوں کرواتے ہیں:

”أحد الأعلام، وسيد التابعين..... ثقة حجة رفيع الذكر، رأس في العلم والعمل۔“ مشہور شخصیت ہیں اور تابعین کے سردار ہیں، ثقہ ہیں، حجت ہیں اور بلند ذکر والے ہیں، علم و عمل کے سر تاج ہیں۔

(الكاشف في معرفة من له رواية في الكتب الستة، ج 1 ص 444-445، دار القلم، جدة)

حضرت عبداللہ بن عمرؓ نے سعید بن المسیبؓ کے بارے میں فرمایا: ”هو والله احد المفتين“ اللہ کی قسم وہ فتویٰ دینے کے اہل لوگوں میں سے ایک ہیں۔ عمرو بن میمونؓ اپنے والد (میمون) سے روایت کرتے ہیں کہ: ”جب میں مدینہ آیا تو میں نے پوچھا کہ یہاں سب سے بڑا عالم کون ہے؟ تو مجھے سعید بن المسیب کی طرف لے جایا گیا۔“ امام زہریؒ کہتے ہیں کہ مجھ سے عبداللہ بن ثعلبہ نے کہا کہ: ”اگر تو فقہ حاصل کرنا چاہتا ہے تو اس شیخ یعنی سعید بن المسیب کے ساتھ لگ جاؤ۔“ قتادہ کہتے ہیں: ”میں نے (سعید بن المسیب) سے بڑا حلال و حرام کا علم رکھنے والا نہیں دیکھا۔“ مکحول کہتے ہیں کہ: ”میں نے طلب علم میں ایک دنیا گھومی ہے لیکن سعید بن المسیب سے زیادہ بڑے عالم سے میری ملاقات نہیں ہوئی۔“ سلیمان بن موسیٰ کہتے ہیں کہ: ”وہ تابعین میں سب سے بڑے فقیہ تھے۔“ امام احمد بن حنبل نے فرمایا: ”تابعین میں سب سے بڑی شان والے سعید بن المسیب ہیں۔“ نیز ایک بار آپ سے سعید بن المسیب کے بارے میں پوچھا گیا تو آپ نے فرمایا: ”سعید بن المسیب جیسا اور کون ہے؟ وہ ثقہ ہیں اور اہل خیر میں سے ہیں۔“

یحییٰ بن سعید کہتے ہیں کہ: ”حضرت عمرؓ کے فیصلوں اور احکام کو سب سے زیادہ یاد رکھنے والے سعید بن المسیب تھے۔“ امام ابو زرہ نے کہا: ”(سعید بن المسیب) مدنی، قریشی، ثقہ اور امام ہیں۔“ امام ابو حاتم رازی نے کہا: ”تابعین میں ان سے زیادہ شریف النفس اور کوئی نہیں، اور ابو ہریرہؓ کی بیان کردہ احادیث بیان کرنے میں ان سے زیادہ مضبوط اور کوئی نہیں۔“ امام ابن جبان نے کہا کہ: ”وہ فقہ، دین، تقویٰ، عبادت اور فضل میں تابعین کی سربر آوردہ شخصیات میں سے ہیں، اہل حجاز میں سب سے بڑے فقیہ تھے، لوگوں کے خوابوں کی سب سے اچھی تعبیر بتانے والے تھے۔“

(ملخصاً: تہذیب التہذیب، ج 4 ص 84، دائرة المعارف۔ حیدرآباد دکن)

سعید بن المسیب کے بارے میں تمنا عمادی صاحب کا ایک مغالطہ:

اگرچہ تمنا عمادی صاحب نے یہ لکھ دیا کہ ”سعید بن مسیب پر میرا کوئی الزام نہیں“، لیکن ساتھ ہی اپنی ”نرالی تحقیق“ کی جھلک دکھلانے سے باز نہیں آئے، چنانچہ لکھتے ہیں:

”سعید بن المسیب بڑے لوگوں میں سمجھے جاتے ہیں، مگر سنیوں میں سنی اور شیعہ میں شیعہ بنے رہے، چنانچہ شیعہ کی سب سے زیادہ مستند کتاب حدیث اصول کافی ص ۲۰۰ طبع نولکشور میں ہے کہ یہ علی بن الحسین (زین العابدین) کے خاص معتمد لوگوں میں سے تھے۔ اسی لئے شیعوں کی کتب رجال میں ان کی توثیق مذکور ہے“

(انتظارِ مہدی و مسیح، ص 180-181)

محترم قارئین! آپ نے جلیل القدر تابعی حضرت سعید بن المسیبؓ کے بارے میں اہل سنت کے ائمہ جرح و تعدیل کے اقوال پہلے ملاحظہ فرمائے، کسی نے بھی انہیں ”شیعہ“ نہیں بتایا، پھر عمادی صاحب کی تحقیق کا کمال دیکھیں کہ ان کے نزدیک جس شخصیت کا ان لوگوں کے ساتھ اچھا تعلق رہا ہو جنہیں شیعہ اپنے ائمہ کہتے ہیں، یا جس آدمی کا ذکر شیعہ کی کتب رجال میں اچھے لفظوں کے ساتھ کیا گیا ہو وہ عمادی صاحب کے نزدیک شیعہ ہے، اس تحقیق کی رو سے حضرت علیؓ، حضرات حسینؓ، حضرت سلمان فارسیؓ، حضرت مقدادؓ، حضرت ابوذرؓ وغیرہم تو ”شیعہ“ ہوئے کیونکہ ان سب کا ذکر خیر شیعہ کتب میں بکثرت ملتا ہے۔ نیز کتب شیعہ میں جس شخصیت کے بارے میں یہ لکھا ہو کہ یہ حضرت علیؓ یا حسینؓ کریمینؓ کے خاص ساتھیوں میں سے تھے، عمادی صاحب کے مطابق وہ بھی اہل سنت نہیں بلکہ شیعہ ہوگا۔ کیا لا جواب تحقیق ہے۔

حدیث نمبر 2:

امام مسلمؒ نے بھی اپنی صحیح میں یہی صحیح بخاری والی روایت مختلف طرق سے نقل فرمائی ہے جن کی تفصیل اس طرح ہے:
پہلی سند: امام مسلمؒ کہتے ہیں کہ ہم سے بیان کیا قتیبة بن سعید اور محمد بن رُمح دونوں نے، یہ دونوں لیث بن سعد سے روایت کرتے ہیں، وہ ابن شہاب (زہری) سے، وہ (سعید) بن المسیب سے، انہوں نے حضرت ابو ہریرہؓ سے سنا۔

دوسری سند: امام مسلمؒ کہتے ہیں ہم سے بیان کیا عبد الاعلیٰ بن حماد، ابو بکر ابی شیبہ اور زہیر بن حرب نے (تینوں) کہتے ہیں کہ ہم سے بیان کیا سفیان بن عیینہ نے، اُن سے زہری (ابن شہاب) نے، اُن سے سعید بن المسیب نے، انہوں نے روایت کیا حضرت ابو ہریرہؓ سے۔

تیسری سند: امام مسلمؒ کہتے ہیں مجھ سے بیان کیا حرملة بن یحییٰ نے، وہ کہتے ہیں مجھے خبر دی (عبد اللہ) ابن وہب نے، وہ کہتے ہیں مجھ سے بیان کیا یونس (بن یزید) نے، اُن سے زہری (ابن شہاب) نے، اُن سے سعید بن المسیب نے، انہوں نے حضرت ابو ہریرہؓ سے سنا۔

ماہنامہ ”تقیہ“ بمبئی، مئی 1966ء)

دین و دانش

چوتھی سند: امام مسلم کہتے ہیں ہم سے بیان کیا حسن الحلوانی اور عبد بن حمید (دونوں) نے، اُن سے یعقوب بن ابراہیم بن سعد نے، انہوں نے کہا کہ مجھ سے بیان کیا میرے والد (ابراہیم بن سعد) نے، انہوں نے روایت کیا صالح (بن کیسان) سے، انہوں نے زہری (ابن شہاب) سے، انہوں نے سعید بن المسیب سے، اور انہوں نے حضرت ابو ہریرہؓ سے۔ (صحیح مسلم، ج 242 (155)، باب نزول عیسیٰ بن مریم حاکماً بشریعة نبینا صلی اللہ علیہ وسلم)

پہلی سند کے راویوں کا تعارف:

قتیبہ بن سعید: ان کا تعارف گزر چکا۔

محمد بن زُحَم بن المهاجر بن المحرر التُّجیبی المصری

امام ابوداؤد کہتے ہیں ”یہ ثقہ ہیں“۔ امام نسائی نے فرمایا ”انہوں نے کسی ایک حدیث میں بھی غلطی نہیں کی“۔ ابن ماکولا نے کہا: ”یہ ثقہ اور مامون و محفوظ ہیں“۔ ابن یونس نے کہا: ”یہ ثقہ اور حدیث میں پکے تھے“۔ ابن حبان نے انہیں ثقہ لوگوں میں شمار کیا ہے۔ (ملخصاً: تہذیب التہذیب، ج 9 ص 164، دائرة المعارف۔ البند)

لیث بن سعد: ان کا تعارف ہو چکا۔

ابن شہاب زہری اور سعید بن المسیب: دونوں کا تعارف پہلے ہو چکا۔

دوسری سند کے راویوں کا تعارف:

عبد الأعلیٰ بن حماد بن نصر الباہلی البصری المعروف بالنرسی

یحییٰ بن معین نے انہیں ”ثقہ“ کہا۔ ابو حاتم رازی نے بھی ”ثقہ“ کہا۔ صالح بن محمد بن خراش نے انہیں ”صدوق“ (سچا) کہا۔ امام نسائی نے کہا کہ ”ان کی روایت لینے میں کوئی حرج نہیں“، ابن حبان نے انہیں ثقہ لوگوں میں ذکر کیا ہے۔

(ملخصاً: تہذیب التہذیب، ج 6 ص 93)

ابو بکر بن ابی شیبہ (عبد اللہ بن محمد بن ابی شیبہ ابراہیم) العسبی الکوفی

امام احمد بن حنبل نے انہیں ”صدوق“ (سچا) کہا۔ امام عجمی نے انہیں ”ثقہ اور حافظ حدیث“ کہا۔ امام ابو حاتم اور امام ابن خراش نے بھی انہیں ”ثقہ“ کہا۔ امام یحییٰ بن معین سے بھی منقول ہے کہ انہوں نے ابو بکر بن ابی شیبہ کو ”صدوق“ (سچا) کہا۔ امام ابو زرہ نے کہا کہ ”میں نے ابو بکر بن ابی شیبہ سے بڑا حدیثیں یاد رکھنے والا نہیں دیکھا“۔ امام

ابن حبان نے انہیں ثقہ لوگوں میں شمار کیا ہے۔ ابن قانع نے بھی انہیں ”ثقہ اور مثبت“ کہا ہے۔

(ملخصاً: تہذیب التہذیب، ج 6 ص 2، دائرة المعارف۔ انڈیا)

ایک تمنائی مغالطہ

اس روایت میں سفیان بن عیینہ سے روایت کرنے والے تین راویوں میں سے ایک ”ابوبکر بن ابی شیبہ“ بھی ہیں، جن کا نام ”عبد اللہ بن محمد بن ابی شیبہ ابراہیم العبسی الکوفی“ ہے، لیکن ”محدث العصر جناب تمنی عمادی“ نے اپنے فن ”تلمیس“ کا مظاہر کرتے ہوئے ان کے بارے میں لکھا ہے کہ:

”تیسرے صاحب ان دونوں (یعنی عبدالاعلیٰ اور زہیر بن حرب۔ ناقل) کے ساتھ ابوبکر بن شیبہ ہیں جن کا پورا نام عبدالرحمن بن عبدالملک بن شیبہ ہے..... جن کو امام ابوداؤد صاحب السنن نے اور حافظ ابوالاحمد الحاکم نے ضعیف الحدیث قرار دیا ہے، انہیں تینوں سے امام مسلم کو یہی زہری والی حدیث ابن عیینہ کے واسطے سے پہنچی“۔ (انتظار مہدی مسیح، ص 195)

قارئین محترم! صحیح مسلم کی سند پر ایک بار پھر غور فرمائیں، اس میں سفیان بن عیینہ سے روایت کرنے والے ”ابوبکر بن ابی شیبہ“ ہیں نہ کہ ”ابوبکر بن شیبہ“، لیکن عمادی صاحب نے انہیں ”بن شیبہ“ ظاہر کر کے ان کی شخصیت تبدیل کر ڈالی اور ان کے ”یارانِ طریقت“ نے انہیں ”محدث العصر“ کا خطاب عنایت کر دیا۔

زہیر بن حرب أبو حشمة النسائی۔ نزیل بغداد

یحییٰ بن معین نے انہیں ”ثقہ“ کہا۔ ابوحاتم رازی نے انہیں ”ثقہ، مثبت اور صدوق“ (سچا) کہا۔ نسائی نے بھی انہیں ”ثقہ اور مامون“ کہا۔ حسین بن فہم نے انہیں ”ثقہ اور مثبت“ کہا۔ ابوبکر الخطیب کہتے ہیں کہ ”وہ ثقہ، مثبت، حافظ اور متقن“ تھے۔ ابن قانع نے بھی انہیں ”ثقہ“ کہا۔ ابن وضاح اور ابن حبان نے بھی انہیں ”ثقہ“ لوگوں میں شمار کیا ہے۔ (ملخصاً: تہذیب التہذیب، ج 3 ص 342)

سفیان بن عیینہ بن ابی عمران میمون الہلالی

علی بن المدینی نے کہا کہ: ”امام زہری کے ساتھیوں میں سب سے زیادہ متقی سفیان بن عیینہ تھے“۔ عجبی نے کہا کہ ”یہ ثقہ، حدیث میں پکے تھے ان کا شمار اصحاب حدیث کے حکماء میں ہوتا تھا“۔ امام شافعی نے فرمایا: ”اگر (امام) مالک اور سفیان (بن عیینہ) نہ ہوتے تو حجاز کا علم ختم ہو جاتا“۔ ابن المدینی کہتے ہیں کہ ایک بار یحییٰ بن معین نے مجھ سے کہا کہ: ”میرے استادوں میں سے صرف سفیان بن عیینہ ہی باقی رہ گئے ہیں“ ابن المدینی کہتے ہیں کہ میں نے کہا: سفیان

ماہنامہ ”نقیبِ ختم نبوت“ ملتان (دسمبر 2016ء)

دین و دانش

تو حدیث کے امام ہیں، تو یحییٰ بن معین نے کہا: ”سفیان تو چالیس سال سے امام ہیں“۔ بشر بن المفضل نے کہا ”روئے زمین پر سفیان بن عیینہ جیسا کوئی نہیں رہا“۔ ابن وہب نے کہا ”میں نے ابن عیینہ سے بڑا کتاب اللہ کا عالم نہیں دیکھا“۔ ابو حاتم رازی نے کہا کہ ”یہ ثقہ، ثبت اور امام ہیں“۔ ابن خراش نے بھی انہیں ”ثقہ، ثبت اور مومن“ کہا۔ ابن حبان نے بھی انہیں ثقہ لوگوں میں شمار کیا ہے۔ امام ذہبی نے سفیان بن عیینہ کا تعارف یوں کرایا ہے:

”أحد الثقات الأعلام، أجمعت الأمة على الاحتجاج به“ یہ بڑے ثقہ لوگوں میں سے ہیں، ساری امت کا اس پر اجماع ہے کہ (ان کی حدیث) حجت ہے۔ پھر لکھتے ہیں کہ ”یہ عمر کے لحاظ سے امام زہری کے سب سے چھوٹے شاگرد تھے مگر اس کے باوجود امام زہری کے سب سے بڑے اور ہونہار شاگرد ہیں“۔

(ملخصاً: تہذیب التہذیب، ج 4 ص 117 / میزان الاعتدال، ج 2 ص 170)

فائدہ: سفیان بن عیینہ کے بارے میں بھی کہا جاتا ہے کہ یہ تدلیس کرتے تھے، لیکن امام ذہبی نے صاف لکھا ہے کہ ”لکن المعهود أنه لا يدللس الا عن ثقة“ کہ وہ صرف ثقہ لوگوں سے ہی تدلیس کرتے تھے (کسی ضعیف راوی کو چھپانے کے لئے تدلیس نہیں کرتے تھے)، اور ایسی ہی بات حافظ ابن حجر نے بھی لکھی ہے۔

(دیکھیں: میزان الاعتدال، ج 2 ص 170 / طبقات المدلسین لابن حجر، ص 2)

جاری ہے



HARIS

①



ڈاؤ لینس ریفریجریٹر
اے سی سپلٹ یونٹ
کے با اختیار ڈویلر

حارث ون



061-4573511
0333-6126856

نزد الفلاح بینک، حسین آگاہی روڈ، ملتان